

## आर्थिक क्रांति में बैंक सबसे बड़ा योगदान करते हैं-राज्यपाल 1-7-2017

चंडीगढ़, 1 जुलाई। आर्थिक क्रांति में बैंक सबसे बड़ा योगदान करते हैं। आने वाले दिनों में डिजीटल इंडिया के साथ बैंकों की सेवाएं और अधिक उपयोगी और महत्वपूर्ण हो जाएंगी। यही नहीं आज जी0एस0टी0 के साथ जिस आर्थिक आजादी को लागू किया गया है उसके सबसे बड़े वाहक भी बैंक ही होंगे। ये उद्गार हरियाणा के राज्यपाल प्रो0 कप्तान सिंह सोलंकी ने आज भारतीय स्टेट बैंक के स्थापना दिवस पर स्थानीय टैगोर थियेटर में आयोजित संगीत संध्या में बोलते हुए व्यक्त किए। संगीत संध्या में विख्यात गायिका नीति मोहन ने अपने गीतों से समां बांध दिया। राज्यपाल ने आगे कहा कि आज भारतीय स्टेट बैंक के स्थापना के दिन ही जी0एस0टी0 के रूप में देश को वह आर्थिक आजादी मिली है जिसकी प्रतीक्षा बर्षों से थी। उन्होंने कहा कि देश को आजाद कराने वाले महापुरुषों ने राजनीतिक आजादी के अलावा आर्थिक, सांस्कृतिक और सामाजिक आजादी की भी कामना की थी। इसलिए आज का दिन देश के लिए ऐतिहासिक दिन है।

आज ही के दिन अपने भी जन्मदिवस पर टैगोर थियेटर में पहुंचे राज्यपाल ने कहा कि यह मेरा परम सौभाग्य है कि आज मुझे खचाखच भरे सभागार में उपस्थित लोगों का आशीर्वाद मिल रहा है। उन्होंने भारतीय स्टेट बैंक के सब अधिकारियों, कर्मचारियों और ग्राहकों को बैंक के स्थापना दिवस पर बधाई दी। उन्होंने आज ही के दिन चिकित्सक दिवस, चार्टर्ड अकाउंटेंट दिवस होने पर सब डाक्टर्स और चार्टर्ड अकाउंटेंट्स को भी बधाई दी। इससे पहले भारतीय स्टेट बैंक के मुख्य महाप्रबंधक अनिल किशोर ने राज्यपाल का स्वागत किया और बैंक की उपलब्धियों का विवरण प्रस्तुत किया। इस अवसर पर चण्डीगढ़ भाजपा अध्यक्ष संजय टंडन, भारतीय स्टेट बैंक के महाप्रबंधक संजीव नारायण भी उपस्थित थे।







